



**I**N . **F**ESTO

**S** . **I**ULIANI

**H**OSPITATORIS

*Zwadru tal-Hajja Zarrokkjali u  
tal-festa ta' San Giljan  
Bejn Tmiem is-Seklu Dsataæ u  
l-Bidu tas-Seklu Għoxrin*


(I) FESTI TA' ĠEWWA  
KITBA TA' NIKI PAPAGIORCOPULO B.A. (HONS)

L-istorja tal-parroċċa u tal-festa ta' San Ġiljan inkitbet minn għad ta' individwi differenti. Uħud użaw il-pinna sabiex jirrakontaw grajjiet li għexu biex ma jintesewx, filwaqt li oħrajn harġu mid-dlam ta' l-arkivji manuskritti u sorsi differenti li xehtu dawl fuq l-istorja tal-lokalita' u tal-parroċċa tagħna. Insemmi fost dawn il-kittieba lill-mibkijin Joseph Storace u Patri Alexander Bonnici, kif ukoll lill-Professor Stanley Fiorini u lis-Sur Winston L. Zammit li għadhom sa llum jirriċerkaw u jagħtuna ħjiliet godda ta' dak li għexu missirijietna fl-imghoddi. Jekk wieħed jistudja sew il-grajjiet ta' San Ġiljan minsuġa fil-paġni mhollija lilna minn dawn l-awturi, malajr jintebaħ li fost l-isbah perjodi fil-ħajja tal-komunita' Ġiljaniza jispikkaw l-aħħar snin tas-seklu XIX u l-bidu tas-seklu XX.

Mhux l-iskop tiegħi li nirrepeti dak li diġa ntqal minn dawk li ġew qabli. Nikteb izda għaliex fix-xogħol li f'dawn l-aħħar snin l-*Għaqda Dilettanti Knisja ta' Lapsi* qed tagħmel fl-arkivji, li Dun Anton Sciberras halla lill-knisja li tant kien jgħożż, instab ktieb ta' kontijiet u spejjez jew *libro esito* ta' l-*Amministrazione della Procura della Veneranda Lampade della Chiesa Parrocchiale di San Giuliano*, hekk kif għandu miktub fuq l-ewwel paġna tiegħu. Il-prokura hekk imsejha 'tal-lampier' kienet tkun il-prokura li tieħu ħsieb il-binja tal-knisja u dak kollu li jinsab ġewwa fiha u kienet tissejjaħ hekk għaliex il-prokuratur tal-knisja kellu bħalha l-ewwel obbligu tiegħu li jkun żgur li l-lampier quddiem Ġesu' sagramentat kellu ż-żejt neċessarju biex jibqa mixgħul. Dan il-ktieb għandu fih kontijiet ta' din il-prokura parrokkjali mill-1895 sa l-1904 u ta' xi snin oħra. Dan hu għalhekk manuskritt ta' tagħrif prezzjuż li jagħtina stampa ċara tal-ħajja parrokkjali ta' dak iż-żmien, il-protagonisti li taw is-sehem tagħhom b'risq il-knisja tant għal qalbhom, ismijiet ta' artisti u artigjani li tawna opri ta' arti li sa llum ma konniex nafu fiċ-ċert min ħadimhom u informazzjoni oħra li tixhet dawl ġdid fuq numru ta' affarijiet li s'issa l-istoriċi u studjużi ta' din il-knisja ma kellhomx ir-risposti kollha għalihom.

Kien wara li studjajt dan is-sors mill-vicin li nibtet l-idea li ninkludu f'din il-pubblikazzjoni, sensiela oħra dwar il-ħajja parrokkjali u l-festa ta' San Ġiljan bejn tmiem is-seklu XIX u l-bidu tas-seklu XX. Huwa impossibli li wieħed jagħti ħarsa xierqa lejn l-elementi kollha li s'issa kienu neqsin mill-istorja u li wieħed isib f'dan is-sors, f'artiklu wieħed. Minħabba f'hekk ser nipprezentah f' taqsimiet.

Il-fatt li teżisti dokumentazzjoni vasta fuq il-ħajja tal-parroċċa f'dan iż-żminijiet,



L-ewwel faċċata tar-reġistru tal-ispejjeż - Libro Esito - tal-Veneranda Lampade tal-Knisja Parrokkjali ta' San Ġiljan

filwaqt li sorsi fuq il-festa titolari huma limitati, wassluni sabiex fl-ewwel żewġ artikli ta' din is-sensiela niffoka fuq il-festa titolari ta' San Ġiljan Nibdew billi din is-sena nagħtu ħarsa lejn il-festa interna. Iżda qabel dan xtaqt nibda billi nagħti ħarsa lejn il-ġrajjet li seħhew f'din l-epoka partikulari, l-isfond li fih kienet tiġi ċelebrata l-festa ta' San Ġiljan, u ħarsa lejn is-sors innifsu.

## **Il-Parroċċa lejn l-Aħħar tas-Seklu XIX u l-bidu tas-Seklu XX**

L-aħħar snin tas-seklu XIX kienu żminijiet tad-deheb għall-poplu ta' San Ġiljan. Bl-ġhoti tad-digriet *Quum Incloae*, l-Isqof ta' Malta Monsinjur Pietru Pace kien qata' xewqa li l-Ġiljaniżi kienu ilhom joħolmu biha għal snin kbar, li sa fl-aħħar jinqatgħu mill-Matrici Elenjana ta' Birkirkara u jkollhom parroċċa għalihom<sup>1</sup>. Wara dan seħhew numru ta' avvenimenti importanti fil-ħajja tal-parroċċa, waħda wara l-oħra. Kien żmien ta' ewforija għall-Ġiljaniżi li raw isehh quddiem għajnejhom dak li kienu bdew jitolbu sa mill-1849<sup>2</sup>. Għalhekk, stinkaw kemm felhu sabiex il-knisja tkun imkabbra għad-daqs li nafuha llum, tiġi mzejna b'opri ta' arti ġodda u mgħammra bl-affarijiet liturgiċi neċessarji. Ewlenin fost dawn l-opri ta' l-arti kien hemm teżor li l-parroċċa għadha tgħożż sa llum; l-istatwa artistika ta' San Ġiljan, opra fil-kartapesta tal-magħruf Karlu Darmanin u rigal ta' Salvatore Mattei, li twasslet lejn il-knisja parrokkjali taż-żmien b'festi kbar fil-lejl tat-13 ta' Awwissu 1893 u tbierket mill-vigarju ġenerali tal-isqof<sup>3</sup>.

Kien spicċa ż-żmien tal-festa titolari ta' l-Assunta li kienet tiġi ċelebrata b'tant pompa fil-15 ta' Awwissu<sup>4</sup>, għalkemm din baqgħet tiġi ċelebrata fil-knisja ta' kull sena saħansitra b'mużika taħt id-direzzjoni ta' Alberto Vella<sup>5</sup>, u ġieli saret ukoll anke l-mixgħela<sup>6</sup>. Id-devozzjoni qawwija li kienet taf il-bidu tagħha qabel il-viżta pastorali ta' l-Isqof Gargallo fl-1601 qatt ma mietet. Mat-twaqqif tal-parroċċa, il-Ġiljaniżi xtaqu li t-titular jerga jkun ddedikat lil San Ġiljan, u hekk sar.

Xieraq ukoll li nsemmu lir-rgħajja tal-poplu Ġiljaniż f'dan iż-żmien. Dun Ġużepp Xerri kkonsagra ħajtu għall-ġid spiritwali ta' missirijietna. Mexxa lill-poplu Ġiljaniż sa mill-1849, meta l-Isqof Publius Maria dei Conti Sant xehet għajnejh fuq dan is-sacerdot żgħazugh waqt viżta pastorali li kien qed jagħmel fil-Parroċċa ta' Birkirkara u għażlu biex imexxi l-viċi-parroċċa li kien għadu kemm waqqaf<sup>7</sup>. Għamel minn kollox sabiex il-merħla avdata lilu ma titlifx it-triq tagħha; ikumbatta lill-propaganda Protestanta tal-kulleġġ li kien infetah f'San Ġiljan<sup>8</sup>, ta sehmu f'tliet epidemiji tal-kolera<sup>9</sup>, u stinka sabiex San Ġiljan isir parroċċa. Nistgħu nsejnhulu missier il-parroċċa tagħna. Mhux ta' b'xejn li meta San Ġiljan ingħata dan it-titlu, l-Isqof Pietru Pace għamel kif seta sabiex Xerri jsir l-ewwel kappillan, għalkemm kien kbir wisq fl-eta sabiex joqgħod għall-konkors għal din il-kariga<sup>10</sup>.

Dun Ġiljan Zammit kien kjeriku fil-parroċċa sa mit-12 ta' Marzu 1886<sup>11</sup>. Kien l-ewwel qassis iben il-parroċċa. Fl-1897 Xerri kien qed iħoss il-piż tas-snin, saħħtu ma baqgħetx

li kienet, u ghalhekk Zammit daħal għax-xogħol tal-parroċċa. Fost il-ħidmiet differenti nħatar prokuratur tal-knisja. Meta Xerri miet, fil-lejl tad-9 ta' Ġunju 1897<sup>12</sup> assistit minn Zammit stess, il-kjeriku Zammit ġie appuntat vigarju kurat sakemm qagħad għall-konkurs u ġie nnominat it-tieni kappillan ta' San Ġiljan nhar it-22 ta' Novembru 1897. Izda wara biss 6 snin, fl-eta żgħira ta' 34 sena, il-Kappillan Zammit iddeċieda li jċedi l-kariga lil saċerdot iehor minħabba l-kundizzjoni imwegħra ta' saħħtu<sup>13</sup>. Baqa fil-kariga ta' vigarju kurat sakemm Dun Karm Bugelli nħatar kappillan ta' San Ġiljan nhar it-13 ta' Frar 1904. Miet eżatt mitt sena ilu fi sbiħ it-23 ta' Awwissu, 1909<sup>14</sup>.

## **II-Libro Esito ta' l-Amministrazzjoni tal-Prokura tal-Knisja Parrokkjali ta' San Ġiljan**

Kif semmejt aktar 'il fuq dan is-sors jagħtina tagħrif siewi dwar il-ħajja parrokkjali bejn il-5 ta' Novembru ta' l-1895 u t-18 ta' Frar ta' l-1904. Dan għaliex prattikament kull spiża li kienet issir kienet titnizzel f'dan il-ktejjeb. Għalhekk wieħed jista jiffi bir-reqqa min kienu s-saċerdoti li kienu jiċċelebraw is-sagramenti fil-knisja, x'kienu l-festi u funzjonijiet reliġjużi li kienu jsiru fil-parroċċa, il-lajċi li kienu attivi fil-ħajja tal-knisja, u l-opri u apparat liturġiku li kien qiegħed jinħadem jew jinxtara sabiex il-knisja neo-parrokkjali tkun mghammra kif jixraq.

Jekk wieħed iqabbell id-data ta' l-aħħar ma' dik tal-bidu tal-parrokat tal-Kappillan Bugelli jinduna li hemm biss perjodu ta' ħames granet bejna u bejn l-aħħar annotazzjoni ġo dan il-ktejjeb ta' kontijiet. Huwa wisq probabbli għalhekk li l-kitba fl-ewwel 31 paġni ta' dan il-ktieb ta' kontijiet hija ta' Dun Ġiljan Zammit li kien prokuratur tal-knisja fi żmien il-parrokat ta' Xerri (sa mill-1895) u żamm din ir-responsabbilta meta ngħata l-mandat ta' kappillan. Jista jkun li l-Kappillan Bugelli fetaħ reġistru iehor għal din il-prokura għaliex tul dan il-parrokat ma nsibu l-ebda spejjeż imnizzla f'dan il-ktejjeb. Wara l-1904 hemm biss madwar tmien paġni oħra li fihom hemm indikat li l-amministrazzjoni hija tal-Kappillan Amabile Bonanno, kappillan li għal 34 sena sħaħ dam imexxi l-Parroċċa ta' San Ġiljan<sup>15</sup>. Dawn il-paġni ta' l-aħħar jindikaw spejjeż li għamlet il-prokura fis-snin 1908, 1918 u l-1919. Hawn ma nsibux il-konsistenza u d-dettalji li nsibu fis-snin ta' qabel<sup>16</sup>.

## **II-Festa Titulari ta' San Ġiljan**

Sorsi jindikawlna li l-festa ta' San Ġiljan kienet issir sa minn qabel it-twaqqif tal-parroċċa. Fl-1877 il-festa kienet iċċelebrata nhar il-Ħadd 26 ta' Awwissu. Il-funzjonijiet liturġiċi fil-knisja kienu jinkludu mużika mmexxija mis-Surmast Malfiggiani. Festi esterni kienu jsiru ukoll u kienu jinkludu mixgħela, loġhob tan-nar, il-ġostra u marċijiet mill-Banda *La Nazionale Vincitrice* u dawk ta' Birkirkara u l-Furjana<sup>17</sup>. Żgur li bit-twaqqif tal-parroċċa u l-wasla tal-vara titulari, il-festa tkabbret u saret aktar popolari, kemm f'dak li huma funzjonijiet tal-knisja u kemm festi esterni. Dan il-ktejjeb ta' spejjeż tal-prokura huwa konferma ta' dan. L-ispejjeż tal-festa titulari huma separati



minn annotazzjonijiet ta' spejjez oħra li kienu saru matul is-sena permezz ta' titlu li jindika ukoll il-ġurnata li fiha ġiet iċċelebrata l-festa (mill-1896 sa l-1903). Il-kontijiet jinqasmu mbagħad fil-festi interni, li ġeneralment jinkludu saċerdoti mistednin, mużika u affarijiet użati waqt il-liturgija, u festi esterni, li jinkludu l-armor, banded, logħob tan-nar, gostra u spejjez oħra<sup>18</sup>.

### Festi Interni


Kif ktibt aktar 'l fuq xtaqt li dan l-ewwel artiklu ta' din is-sensiela jiffoka fuq il-festi li kienu jsiru ġewwa l-Knisja Parrokkjali ta' San Ġiljan fl-aħħar snin tas-seklu XIX u l-bidu tas-seklu XX. Ta' min isemmi li dawn kienu żminijiet fejn il-ferħ il-poplu kien isibu u jesprimih fil-fidi tiegħu. Mhux ta' b'xejn li kull festa kienet tiġi iċċelebrata b'solennita'. Għalihom kienu jiġu mistednin predikaturi minn kull rokna tal-gżira u l-knejjes kienu jagħtu importanza kbira lill-mużika li ssebbaħ il-liturgija f'dawn il-festi. F'San Ġiljan il-poplu ma kienx jagħmel għajb għal dan.

### It-Tridu u l-Paniġierku

Aspett importanti tal-festa fil-knisja kien dak tal-predikazzjoni. Dan kien isir kemm fil-jiem ta' tnejn, li setgħu jieħdu forma ta' novena (disat ijiem, aktar popolari f'festi tal-Madonna) jew ta' tridu, u fil-jum proprju tal-festa meta l-knejjes kienu jistiednu l-aqwa predikaturi biex "jinsgu kuruna ta' tifhir" lill-qaddis jew qaddisa tagħhom. Qabel il-Gwerra l-paniġierki kienu jsiru l-aktar bit-Taljan, u hafna drabi l-poplu kien jagħti l-ġudizzju tiegħu fuq kemm tkun tajba jew le l-orazzjoni tal-predikatur skond kemm-il darba dan isemmi lill-qaddis jew qaddisa u l-virtuijiet tiegħu jew tagħha, jew skond kemm iżewwaq il-predikazzjoni tiegħu bi frazijiet bil-Latin mill-Iskrittura<sup>19</sup>. Hafna

kkritikaw lil missirijietna fuq hwejjeġ bħal dawn, iżda wiehed irid jara l-istorja fil-kuntest tagħha u jekk jagħmel dan jista' jasal sabiex jikkonkludi li ma riedu jagħmlu xejn anqas mill-aħjar biex jagħtu ġieħ lil Alla u lill-qaddisin tiegħu.

F'San Ġiljan, jekk għall-festi Kristologiċi, il-festi ta' l-artali u tad-devozzjonijiet kollha li kienu rabbew l-għeruq f'din il-knisja kien jingieb xi predikatur għall-okkażjoni, ma setgħax jonqos li fil-festa titulari jiġu mistiedna żewġ saċerdoti, wiehed sabiex jippriedka fit-tliet ijiem tat-tridu u ieħor sabiex fil-ġurnata tal-festa jinseġ il-paniġierku f'ġieħ il-patron tal-parroċċa.




Pagna mir-reġistru tal-prokura li fiha nsibu rendikont tal-ispejjez għall-festa ta' ġewwa ta' San Ġiljan tal-1898, li kif jindika t-titlu ħabtet nhar it-28 t' Awwissu

Fost il-predikaturi li taw is-sehem tagħhom fit-tridu tal-festa f' dawn iż-żminijiet insibu lis-Saċerdot Vincenzo Callus fl-1896, is-Saċerdot Antonio Manche fl-1898, Patri G. Camilleri fl-1899, il-Patrijiet Majjistri L. Caruana, Clemente Cuschieri u Giacinto Grech Ellul fis-snin 1900, 1901 u 1902 rispettivament, u Patri Angelo Portelli O.P. fl-1903<sup>20</sup>. Dan ta' l-aħħar fl-1911 inħatar bħala isqof awżiljarju tad-Djoċesi ta' Malta. Serva ukoll bħala amministratur appostoliku u vigarju ġenerali tad-djoċesi. F'San Ġiljan kien rettur tal-benefizzju Spinola<sup>21</sup>.

Mhux l-ewwel darba, anke fiż-żmien ta' llum, li saċerdot jinseg il-panigierku fil-festa ta' qaddis partikulari aktar minn darba tul il-ministeru saċerdotali tiegħu. Haġa komuni hija ukoll li saċerdot jagħmel it-tridu f'sena partikolari, u jkun mistieden biex jinseg il-panigierku xi snin wara, jew bil-maqlub. Hekk jidher li kien il-każ ta' Patri L. Caruana li fl-1897 niseg il-panigierku f'għieħ San Ġiljan biex tliet snin wara ppriedka t-tridu tal-festa. L-annotament tal-ħlas tiegħu fl-1897 jirrifletti l-popolarita' li kellu bħala predikatur għaliex insibu miktub hekk: "*pagati al Maestro dei Predicatori L. Caruana per panigierico*".<sup>22</sup> Fl-1898 il-panigierku sar mis-Saċerdot Ġużepp Busietta, fl-1899 mill-Kappillan Ġużepp Muscat (kappillan tal-Ħamrun), fl-1900 mill-Patri G. Grech, fl-1901 minn Monsinjur Giuseppe Farrugia u fl-1902 u 1903 mis-saċerdoti Antonio Vella D.D. u Fortunato Debono rispettivament<sup>23</sup>.

Jekk wiehed jistudja sew il-ħlasijiet li saru lill-predikaturi tul dawn is-snin, jara li dawn ma tantx kienu jvarjaw. Il-predikatur tat-tridu dejjem kien jithallas aktar mill-panigierista. Dan probabbilment għaliex filwaqt li l-panigierista kien jippriedka f'nhar il-festa biss, it-tridu ismu miegħu, itawwal tlett ijiem. Hekk insibu li l-ħlas tal-panigierku fl-1897, 1898 u 1900 kien ta' għaxar xelini. Dan tela għal tnax-il xelin u sitt soldi fl-1899, 1902 u 1903. Il-predikatur tat-tridu thallas dan l-istess ammont fl-1898 u l-1899 filwaqt li l-ħlas għall-kumpliment tas-snin sal-1903 kien ta' lira. It-tridu u l-panigierku qamu l-istess ammont fl-1899 u l-1901. Ta' min jinnota ukoll li meta fil-panigierku ta' l-1901 il-predikatur kien monsinjur dan ingħata s-somma ta' lira.

Dawn il-kotba ta' l-ispejjeż jagħtuna ukoll stampa ta' kif il-predikaturi kienu jkunu ospitati. Ġeneralment kienet tintbagħat karozzella jew mezz ieħor ta' trasport għalihom, li l-ispejjeż tagħha kienet titniżżel ma' dawk tal-festa. Kien isir ukoll trattament żgħir għall-mistednin. Fis-sena 1896 dan jikkonsisti minn ħobż, gallettini, helu u ma setgħax jonqos ukoll flixkun *brandy*. Ir-rendikont jagħtina saħansitra l-ismijiet ta' dawk li hawwru l-ħobż!<sup>24</sup>.



## Mużika

Fuq il-mużika fil-knejjes fis-sekli XIX u XX inkiteb hafna. Dan huwa żmien ta' l'hekk imsejjha *cappelle di muzica* u tal-*maestri di cappella*. Huwa żmien tal-familji Bugeja u Nani. Fuq kollox iżda huwa żmien fejn minkejja l-hafna tentattivi li l-awtoritajiet ekkleżjastiċi għamlu biex jevitaw dak li kienu qed jobsru, il-mużika tal-Knisja u tat-teatru saru l-istess, bid-differenza tkun biss fit-test li fuqu tiġi miktuba l-mużika<sup>25</sup>. Peress li ahna l-Maltin min-natura tagħna partigġjani, il-kontroversja li qajjmet il-mużika tal-bidu ta' Dr Paolo Nani serviet bħala skuża tajba biex jitwiieldu l-partiti ta' Nani u ta' Bugeja, għaliex il-mużika ta' Nani bdiet titkejjel ma' dik tal-*Cappella Bugeja* li kienet ukoll popolari f'dan iż-żmien<sup>26</sup>. Minhabba l-pika li xterrdet, dawn il-*maestri di cappella* kienu bdew jiġu meqjusa bħala eroj minn hafna ammiraturi tagħhom, hekk li f'xi irhula kienu jitwasslu mill-partitarji tagħhom lejn il-knisja b'karrozzella fost entużjażmu u brijju kbir. Hawn irrid infakkar ukoll li l-ġranet tal-festa kienu joffru l-opportunita lil dawk li ma kellhomx biex imorru t-teatru jisingħu l-opra li jisingħu u japprezzaw mużika mhux tas-soltu<sup>27</sup>.

F'San Ġiljan il-mużika tal-festa fil-knisja kienet avdata lill-*Cappella Nani*. Għadna niftaħru sa llum bl-antifona u l-mużika li hallewlna l-kompożituri ta' din il-familja, ewlieni fosthom Paolo Nani. Din il-mużika tiffirma parti mill-identita' kulturali tagħna l-Ġiljanizi li nħobbu lill-parroċċa tagħna, hekk li nħossu ferħ kbir meta nisimġuha tindaqq fil-ġranet ta' festa. Iżda l-kompożituri tal-familja Nani ma kinux l-unika mużiċisti li hallewlna wirt mużikali sabih.



*Żewġ membri prominenti tad-dinastija mużikali Nani. Dr Paolo Nani li hallielna l-mużika liturgika tal-festa (hawn qed tidher impressjoni artistika ta' David Borg, u Mro Anton Nani (fil-paġna l-oħra) li mexxa l-Cappella Nani ma' mis-sieru, sakemm għaddieha lil ibnu Paul - l-aħħar membru tad-dinastija, li rregala l-partituri originali tal-antifona, lill-parroċċa tagħna.*

IN PRIMIS  
VESPERIS  
Antiphona I.  
D  
omi ne qui que taenta  
tradidisti mihi oca  
... li a quin que su per luertus sum  
E DIXIT DOMINUS  
Antiphona II.  
E  
u go serve hanc in modi co

IN SECUNDIS  
VESPERIS  
Antiphona I  
D  
te vie despice mundam  
et terrena trium phans do ri u ax  
er lo con di dit o rre manu  
in Magni ... eat.

AT. MATUTINUM.  
INVITATORIUM.  
Vox. Prima.  
gem Caudes sorum  
Domi ni Ve ri te A. does ... nus  
Vox. Secunda.  
gem Caudes sorum  
Domi ni Ve ri te A. does ... nus


... de. In ... gaudi  
P. Confitebor  
Antiphona  
F  
idelis servus et prudens  
constant Dns super flumina  
P. Beatus vir  
Antiphona  
B  
ca. In illo ser. vus  
ne rit Dominus ojus et p

L-Antifonarju bit-talb tal-Primi u s-Secondi Vesperi u tal-matutin. Dan kien jitpoġġa fil-kor fil-ġranet tal-festa sabiex il-kleru miġbur ikun jista' jsewgi.

Ftit snin ilu, waqt riċerka li kien qed jagħmel ġewwa l-arkivji tal-Katidral, Dun Ġwann Galea kien sorpriz għall-aħħar meta sab għall-ewwel darba żewġ antifoni oħra ta' San Ġiljan minbarra l-Beate Juliane (1847) li minn dejjem konna mdrrijin nisimgħu fil-festa. F'artiklu tiegħu fil-pubblikazzjoni *San Ġiljan* ta' l-2005, Dun Ġwann għamel numru ta' mistoqsijiet fuq dan is-sugġett, li għalihom ma kienx hemm risposta minhabba nuqqas ta' dokumentazzjoni, filwaqt li għamel stedina lill-Kumitat Festa San Ġiljan sabiex il-mużika li kien sab terġa tingħata l-ħajja billi tiġi esegwita<sup>28</sup>. Il-kumitat taż-żmien laqa' l-istedina u holoq kummissjoni apposta sabiex torganizza kuncert ta' mużika sagra fejn dawn il-biċċiet setgħu jinstemgħu. Il-kuncert *Diem Festum Celebrantes* intlaqa' b'mod tajjeb hafna mill-Ġiljaniżi u l-kummissjoni hadet hsieb ukoll sabiex dan il-wirt mużikali jkun miġbur fuq *cd* biex hekk il-mużika setgħet tinstema u titgawda minn kull min jixtieq.

Fl-iskoperta li għamel fil-mużewijiet tal-Katidral ta' l-Imdina, Galea sab partituri ta' innu ta' l-istofi *Nomine Insignem*, antifona *Beate Juliane* u *Tantum Ergo*, it-tlieta bil-firma ta' Alberto Vella. It-*Tantum Ergo* kien jinkludi ukoll nota fuq il-partitura tiegħu li kienet tgħid hekk: "*Eseguito la prima volta nella chiesa parrocchiale di San Giuliano il 28 Agosto 1903*". Instabet ukoll antifona oħra *Beate Juliane 1893*, miktuba minn Paolo Nani. Is-sena li fiha inkitbet din l-antifona hija l-istess waħda tal-wasla tal-vara titolari. Dan il-fatt u oħrajn wasslu lil Galea sabiex jemmen li din hi l-antifona oriġinali, iżda l-Ġiljaniżi xtaqu waħda aktar melodjuża u majestuża u għalhekk Nani kien adatta t-test ta' l-antifona għall-mużika ta' l-antifona *Iste Sanctus* li kienet inkitbet għall-festa ta' San Dimitri ġewwa l-Isla fl-1847. Din l-antifona kienet tindaqq għal diversi festi oħra, fosthom dik ta' San Ġiljan. Iżda maż-żmien dawn kollha nqatgħu u l-antifona baqgħet tindaqq biss San Ġiljan. Il-partitura oriġinali tagħha ġiet irregalata lill-parroċċa mill-





aħħar mużiċista tad-dinastija *Nani*: Mro Paul Nani, iben Antonio.

Fin-nuqqas ta' dokumentazzjoni, l-eżistenza tal-mużika liturġika miktuba għall-festa ta' San Ġiljan minn Maestro Alberto Vella wasslet lil Dun Ġwann Galea sabiex jemmen li għal ċertu żmien, Mro Alberto Vella kien inkarigat mill-mużika għall-festa ta' San Ġiljan, probabbilment flok il-*Cappella Nani*.

Ir-risposti għall-mistoqsijiet li qiegħed Dun Gwann Galea llum jagħtihomna dan il-ktejjeb ta' l-ispejjeż ta' l-amministrazzjoni tal-prokura tal-Knisja Parrokkjali ta' San Ġiljan. Dan il-ktieb jurina li kien Alberto Vella li kien imexxi l-mużika fil-Knisja ta' San Ġiljan tul is-sena liturġika kollha. Bejn l-1895 u l-1904, il-mużika ta' dawn il-festi kienet avdata f'idejha (meta l-festi saru): Marija Omm Alla, l-Epifanija, festa tal-*Via Sagra*, festi tal-Ġimgħa Mqaddsa,

Madonna ta' Pompei, Qalb ta' Ġesu, Sant'Anna, Marija Assunta, id-Duluri, Madonna tar-Rużarju, il-qaddisin kollha, il-mejtin kollha u l-Milied. Ismu jissemma madwar sebgħin darba f'dan il-ktieb ta' kontijiet. Għalhekk nistgħu ngħidu li huwa kien is-surmast residenti tal-knisja<sup>29</sup>.

Alberto Vella kien iben Giuseppe Vella, li għal 42 sena shaħ kien il-*Maestro di Cappella* tal-Katidral u tal-Kon-Katidral. Fl-1888, bil-permess ta' l-Isqof, Giuseppe daħħal jgħinuh lit-tfal tiegħu: Alberto, Luigi u Paolo, it-tlieta organisti u kompożituri tajbin. B'hekk Alberto kien jgħin fil-*cappella di musica* mmexxija minn missieru. Meta fl-1902, waqt li Alberto kien jagħti servizz fil-Parroċċa ta' San Ġiljan, missieru irtira bil-penzjoni, l-għażla tas-suċċessur ta' Giuseppe ma waqgħet fuq l-ebda wiehed minn uliedu, imma fuq Paolino Vassallo<sup>30</sup>. Alberto Vella kien jidderiegi l-mużika mhux ġewwa San Ġiljan biss imma anke fil-madwar. Fil-1908, l-1912, l-1923, l-1927 u 1928 habbat fil-festa tal-Madonna tas-Sacro Cuor ġewwa tas-Sliema. Miet f'din il-lokalita' fid-29 ta' Lulju 1931, fl-eta ta' 65 sena<sup>31</sup>.

Jidher li fil-waqt li l-Ġiljanizi kellhom fiduċja fis-Surmast Vella biex imexxi u jorganizza l-mużika waqt is-sena liturġika kollha, kienu jippreferu li għal lejliet u nhar il-festa titulari jqabbd u lill-*Cappella Nani*. Il-prova ta' dan tinstab fis-sors imsemmi fejn naraw li Vella kien jigi mqabbad għat-tridu tal-festa fil-waqt li l-*Cappella Nani* kienet tmexxi l-mużika mad-dhul tal-liturġija tal-festa<sup>32</sup>. L-unika involviment ta' Vella f'nhar il-festa nsibuh fl-1897 u l-1898, meta thallas ukoll għall-mużika tal-matutin (talb ta' filgħodu)<sup>33</sup>. Fil-kant ta' dan it-talb ġieli tqabbd u ukoll xi kanturi sabiex jassistu.

Lill-Ġiljanizi ta' dak iż-żmien ma kontx tagħtihom tort sa barra li jagħzlu lil Nani fuq

Vella għall-festa. Il-*Cappella Nani* kienet *cappella* magħrufa u stabbilita', b'ripertorju vastisisimu ta' mużika. Knejjes ta' importanza rabtu isimhom ma' din il-*cappella*, li għamlithom popolari u famużi għall-mużika tagħhom, fosthom il-Kollegġjata ta' San Pawl Nawfragu u l-Knisja tal-Madonna tal-Karmnu tal-Belt. Fuq kollox, ir-rappreżentant per eċċellenza ta' din id-dinastija Nani- Dr. Paolo Nani ta lill-parroċċa l-mużika tal-antifona *Beate Juliane*, l-innu ta' l-istofi *Nomine Insignem* u l-innu tat-translazzjoni *Iste Confessor*. Din l-ammirazzjoni għas-surmastrijiet Nani; Dr Paolo u Antonio, missier u iben, hija riflessa f'dawn il-kontijiet fejn jingħatalhom it-titlu ta' Maestro, filwaqt li Vella, fl-ebda annotazzjoni minn madwar 70, mhu msejjah b'dan it-titlu imma sempliciment b'"*signore*".

Ta' min jikkummenta li dawn il-kontijiet juruna ukoll li Paolo u Antonio Nani kienu jidderieġu l-*cappella di musica* kontemporanjament. Fil-festi ta' bejn l-1896 u l-1903 kien Antonio li dejjem irċieva l-hlas u għalhekk nassumu li hu kien ħabbat. Dan minbarra s-snin 1898 u 1899 fejn il-hlas sar lil Paolo Nani. Is-sors li sibna huwa rendikont ta' infieq u għalhekk ma nistgħux ma nikkumentawx fuq il-hlas li kien isir kemm lil Vella u kemm lil Nani. Il-hlas li kien jingħata lil Alberto Vella għat-tridu kien jvarja u matul is-snin l-ammont dejjem żdied minn lira u tnax-il xelin fl-1896 sa disa' liri u ħames xelini fl-1903. Dan filwaqt li l-hlas tal-*Cappella Nani* f'dawn is-snin dejjem kien ta' għaxar liri. Wiehed irid iżomm quddiem għajnejh li Vella kien ħabbat għal tlett ijiem filwaqt li Nani kien iħabbat għat-translazzjoni u nhar il-festa. Għaldaqstant wiehed jista' jikkonkludi li l-fama kienet riflessa ukoll fil-miżata, għalkemm in-numru ta' mużiċisti setgħet kienet ir-raġuni għal din id-differenza ukoll.

## Spejjez Ohra

Fost spejjez ohra mnizzlin taht *Festi Interni* fil-ktejjeb ta' l-ispejjez ta' l-amministrazzjoni tal-prokura tal-Knisja Parrokkjali ta' San Ġiljan, insibu l-hlas li kien isir ta' kull sena lis Sur L. Bartoli għall-konsum tax-xemgħa u għax-xemgħa tat-turċetti użati fil-ġranet tal-festa<sup>34</sup>. Mill-1897 sa l-1901 kienet tinkera ukoll tapezzerija minghand ċertu Nicola Schembri<sup>35</sup>. Fl-1897 u l-1898 thallset somma ta' sitta u seba' xelini rispettivament għat-trasport ta' vażuni u fjuretti. Kienu jiġu mħallsa ukoll diversi persuni għall-assistenza tagħhom, fosthom T. Simiana, Augusto Borg, Gaetano Letard u Carmelo Valletta<sup>36</sup>.

*Jitkompli fil-ħarga li jmiss.*

## RIFERENZI

<sup>1</sup> ALEXANDER BONNICI, *Il-Viċi Parroċċa u l-Parroċċa ta' San Ġiljan: 1849-1942*, f'*San Ġiljan Mitt Sena Parroċċa 1891-1991*, Stanley Fiorini (editur), Malta 1992, 149-181.

<sup>2</sup> E.B. VELLA, *Storja ta' Birkirkara u l-Kollegġjata Tagħha*, Malta 1934, 376.

<sup>3</sup> *L'Ordine*, 14.VIII.1893.

<sup>4</sup> NIKI PAPAGIORCOPULO, *Minn Viċi-Parroċċa għall-Parroċċa. Moviment Marjan Ibiddel it-Titular*, f'*Programm tal-Festa Kazin Banda San Ġiljan (Awwissu 2007)* 53-55.

<sup>5</sup> ASG, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 4-29.

<sup>6</sup> *Ibid*, 10.

<sup>7</sup> ALEXANDER BONNICI, *Il-Viċi Parroċċa u l-Parroċċa ta' San Ġiljan: 1849-1942*, f'*San Ġiljan Mitt Sena Parroċċa 1891-1991*, Stanley Fiorini (editur), Malta 1992, 149-181.



- <sup>8</sup> Ibid.
- <sup>9</sup> WINSTON L.ZAMMIT, *San Ġiljan fis-Seklu XIX, f'Il-Mixja* (Awwissu 1998) 15.
- <sup>10</sup> AAM, Canc., XV, SG, ff. 95v-96.
- <sup>11</sup> WINSTON L.ZAMMIT, *Dun Ġiljan Zammit D.D. (1870-1909), f'Il-Mixja* (Novembru 1997) 4.
- <sup>12</sup> *L'Ordine*, 19.VI.1897.
- <sup>13</sup> WINSTON L.ZAMMIT, *Dun Ġiljan Zammit D.D. (1870-1909), f'Il-Mixja* (Novembru 1997) 4.
- <sup>14</sup> ALEXANDER BONNIČI, *Il-Viċi Parroċċa u l-Parroċċa ta' San Ġiljan: 1849-1942, f'San Ġiljan Mitt Sena Parroċċa 1891-1991*, Stanley Fiorini (editur), Malta 1992, 149-181.
- <sup>15</sup> Ibid.
- <sup>16</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 32-41.
- <sup>17</sup> *L'Ordine*, 31.VIII.1877.
- <sup>18</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-29.
- <sup>19</sup> CHARLES COLEIRO, *Il-Festi Tagħna*, Malta 2003, 25-30.
- <sup>20</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-29.
- <sup>21</sup> WINSTON L.ZAMMIT, *Tliet Retturi tal-Benefizzju Spinola, f'San Ġiljan* (Awwissu 2006) 53-56.
- <sup>22</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 10, 20.
- <sup>23</sup> Ibid, 5-29.
- <sup>24</sup> Ibid, 5.
- <sup>25</sup> JOSEPH VELLA BONDIN, *Il-Muzika ta' Malta fis-Sekli Dsatax u Ghoxrin*, Malta 2000, 9.
- <sup>26</sup> JOHN AZZOPARDI- FRANCO BRUNI- JOSEPH VELLA BONDIN, *The Nani Composers*, Malta 2007, 33.
- <sup>27</sup> CHARLES COLEIRO, *Il-Festi Tagħna*, Malta 2003, 25-30.
- <sup>28</sup> JOHN GALEA, *L-Antifona tal-Festa, f'San Ġiljan* (Awwissu 2005) 27-33.
- <sup>29</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 1-31.
- <sup>30</sup> JOSEPH VELLA BONDIN, *Il-Muzika ta' Malta fis-Sekli Dsatax u Ghoxrin*, Malta 2000, 83-86
- <sup>31</sup> WINSTON L.ZAMMIT, *Il-Muzika tal-Knisja fil-Festa, f'Parroċċa Madonna tas-Sacro Cuor Sliema* (Lulju 2003) 33.
- <sup>32</sup> ASĠ, *Libro Esito: Amministrazione della Procura della Ven. Lampade della Chiesa Parrocchiale di San Giuliano*, 5-29.
- <sup>33</sup> Ibid, 10, 14.
- <sup>34</sup> Ibid, 5-29.
- <sup>35</sup> Ibid, 10-23.
- <sup>36</sup> Ibid, 5-29.

*Wahda mill-partituri  
originali tal-antifona  
ta' San Ġiljan.*

